



# महाराष्ट्र शासन राजपत्र

## असाधारण भाग चार

वर्ष ३, अंक १५]

मंगळवार, जानेवारी ३१, २०१७/माघ ११, शके १९३८

[पृष्ठे ३, किंमत : रुपये २३.००

असाधारण क्रमांक ३०

प्राधिकृत प्रकाशन

महाराष्ट्र विधानमंडळाचे अधिनियम व राज्यपालांनी प्रख्यापित केलेले अध्यादेश व केलेले विनियम.

अनुक्रमणिका

सन २०१७ चा महाराष्ट्र अध्यादेश क्रमांक ५.—महाराष्ट्र ग्रामपंचायत अधिनियम आणि महाराष्ट्र जिल्हा परिषद व पंचायत समिती अधिनियम, १९६१ यांमध्ये आणखी सुधारणा करण्याकरिता अध्यादेश. पृष्ठे १-३

### ग्रामविकास व जलसंधारण विभाग

बांधकाम भवन, २५, मझबान पथ, फोर्ट, मुंबई ४०० ०३२,

दिनांक ३१ जानेवारी २०१७

MAHARASHTRA ORDINANCE No. V OF 2017.

AN ORDINANCE

FURTHER TO AMEND THE MAHARASHTRA VILLAGE PANCHAYATS ACT AND MAHARASHTRA ZILLA PARISHADS AND PANCHAYAT SAMITIS ACT, 1961.

सन २०१७ चा महाराष्ट्र अध्यादेश क्रमांक ५.

महाराष्ट्र ग्रामपंचायत अधिनियम आणि महाराष्ट्र जिल्हा परिषद व पंचायत समिती अधिनियम, १९६१ यांमध्ये आणखी सुधारणा करण्याकरिता अध्यादेश.

ज्याअर्थी, राज्य विधानमंडळाच्या दोन्ही सभागृहांचे अधिवेशन चालू नाही ;

१९५९ चा ३. आणि ज्याअर्थी, यात यापुढे दिलेल्या प्रयोजनांसाठी, महाराष्ट्र ग्रामपंचायत अधिनियम आणि महाराष्ट्र जिल्हा परिषद व पंचायत समिती अधिनियम, १९६१ यांमध्ये आणखी सुधारणा करण्यासाठी, महाराष्ट्राच्या राज्यपालांनी महा. ५. तात्काळ कार्यवाही करणे जीमुळे आवश्यक व्हावे अशी परिस्थिती अस्तित्वात असल्याबद्दल त्यांची खात्री पटली आहे ;

(१)

**त्याअर्थी, आता,** भारताच्या संविधानाच्या अनुच्छेद २१३ च्या खंड (१) द्वारे प्रदान करण्यात आलेल्या अधिकारांचा वापर करून, महाराष्ट्राचे राज्यपाल, याद्वारे, पुढील अध्यादेश प्रख्यापित करीत आहेत :—

संक्षिप्त नाव व प्रारंभ. १. (१) या अध्यादेशास, महाराष्ट्र ग्रामपंचायत आणि महाराष्ट्र जिल्हा परिषद व पंचायत समिती (सुधारणा) अध्यादेश, २०१७ असे म्हणावे.

(२) तो, तात्काळ अंमलात येईल.

सन १९५९ चा अधिनियम क्रमांक ३ याच्या कलम १४ ची सुधारणा. २. महाराष्ट्र ग्रामपंचायत अधिनियम याच्या कलम १४ च्या पोट-कलम (१) च्या खंड (ज-५) मध्ये, १९५९ चा “ग्रामसभेच्या ठरावासोबत संबंधित पंचायतीचे प्रमाणपत्र” या मजकुरानंतर, “किंवा मुख्य कार्यकारी अधिकाऱ्याचे किंवा त्याने पदनिर्देशित केलेल्या अधिकाऱ्याचे प्रमाणपत्र, किंवा स्वयं-प्रमाणपत्र” हा मजकूर दाखल करण्यात येईल.

सन १९६२ चा महाराष्ट्र अधिनियम क्रमांक ५ याच्या कलम १६ ची सुधारणा. ३. महाराष्ट्र जिल्हा परिषद व पंचायत समिती अधिनियम, १९६२ याच्या कलम १६ च्या पोट-कलम (१) च्या खंड (प) मध्ये, “ग्रामसभेच्या ठरावासोबत संबंधित पंचायतीचे प्रमाणपत्र” या मजकुरानंतर, “किंवा मुख्य कार्यकारी अधिकाऱ्याचे किंवा त्याने पदनिर्देशित केलेल्या अधिकाऱ्याचे प्रमाणपत्र, किंवा स्वयं-प्रमाणपत्र” हा मजकूर दाखल करण्यात येईल.

### निवेदन

महाराष्ट्र ग्रामपंचायत अधिनियम (१९५९ चा महा. ३) याच्या कलम १४ मधील पोट-कलम (१) च्या खंड (ज-५) मध्ये अशी तरतूद आहे की, जी व्यक्ती,—

(एक) तिच्या मालकीच्या घरात राहत असून, त्या घरामध्ये शौचालय आहे व ती अशा शौचालयाचा नियमितपणे वापर करीत आहे ; किंवा

(दोन) तिच्या मालकीच्या घरात राहत नाही, आणि त्या घरामध्ये शौचालय आहे, व ती अशा शौचालयाचा नियमितपणे वापर करीत आहे किंवा तिच्या अशा घरामध्ये शौचालय नाही मात्र ती सार्वजनिक शौचालयाचा नियमितपणे वापर करीत आहे,

असे प्रमाणित करणाऱ्या ग्रामसभेच्या ठरावासोबत, संबंधित पंचायतीचे प्रमाणपत्र सादर करण्यात कसूर करील, अशी कोणतीही व्यक्ती, ग्रामपंचायतीची सदस्य म्हणून राहणार नाही.

परिषद सदस्य म्हणून निवडून येण्यास किंवा सदस्य होण्यास एखादी व्यक्ती निरर्ह ठरण्यासंबंधातील तत्सम तरतूद, महाराष्ट्र जिल्हा परिषद व पंचायत समिती अधिनियम, १९६१ (१९६२ चा महा. ५) याच्या कलम १६ मधील पोट-कलम (१) च्या खंड (प) मध्ये केली आहे.

२. महाराष्ट्र ग्रामपंचायत अधिनियमाच्या कलम ७ मध्ये अशी तरतूद आहे की, प्रत्येक वित्तीय वर्षात ग्रामसभेच्या किमान चार सभांचे आयोजन करण्यात येईल. चालू वित्तीय वर्षातील बहुतांश ग्रामपंचायतीच्या अशा ग्रामसभा आधीच घेण्यात आलेल्या आहेत. ग्रामपंचायती आणि जिल्हा परिषदा व पंचायत समित्या यांच्या निवडणुका लढविण्याची इच्छा असलेल्या उमेदवारांना संबंधित पंचायतीचे असे प्रमाणपत्र मिळवितांना अडचणींना सामोरे जावे लागत आहे. म्हणून, असे प्रमाणपत्र जिल्हा परिषदेच्या मुख्य कार्यकारी अधिकाऱ्याकडून किंवा त्याच्या पदनिर्देशित अधिकाऱ्याकडून देण्यात येईल किंवा अशा व्यक्तीकडून स्वयं-प्रमाणपत्र देण्यात येईल अशी तरतूद करण्याच्या दृष्टीने महाराष्ट्र ग्रामपंचायत अधिनियम याच्या कलम १४ मधील पोट-कलम (१) च्या खंड (ज-५), आणि महाराष्ट्र जिल्हा परिषद व पंचायत समिती अधिनियम, १९६१ याच्या कलम १६ मधील पोट-कलम (१) च्या खंड (प) यांमध्ये सुधारणा करणे इष्ट वाटले. राज्यातील विविध पंचायती आणि जिल्हा परिषदा व पंचायत समित्या यांच्या सुरू असलेल्या निवडणुका लक्षात घेता, उक्त अधिनियमांमध्ये तातडीने सुधारणा करणे इष्ट वाटले.

३. राज्य विधानमंडळाच्या दोन्ही सभागृहांचे अधिवेशन चालू नाही आणि उपरोक्त प्रयोजनांकरिता, महाराष्ट्र ग्रामपंचायत अधिनियम (१९५९ चा ३) आणि महाराष्ट्र जिल्हा परिषद व पंचायत समिती अधिनियम, १९६१ (१९६२ चा महा. ५) यांमध्ये आणखी सुधारणा करण्यासाठी महाराष्ट्राच्या राज्यपालांनी तात्काळ कार्यवाही करणे जीमुळे आवश्यक व्हावे अशी परिस्थिती अस्तित्वात असल्याबद्दल त्यांची खात्री पटली आहे, म्हणून, हा अध्यादेश प्रख्यापित करण्यात येत आहे.

मुंबई,  
दिनांक ३१ जानेवारी २०१७.

चे. विद्यासागर राव,  
महाराष्ट्राचे राज्यपाल.

महाराष्ट्राचे राज्यपाल यांच्या आदेशानुसार व नावाने,

असीम गुप्ता,  
शासनाचे सचिव.